

**ሰንበት መግባታ 2004 ዓ.ም.**

**መጋቢት 2/2004ዓ.ም. (3/11/2012)**

**መዝሙር:** አምላኩሰ ለአዳም . . .

**ንባባት:** ገላ. 5:1-ፍ፣ ያዕ. 5:14-ፍ፣ ግ.ሐ. 3:1-12፣ ዮሐ. 5:1-18

**ሰብክት:** እግዚአብሔር ይረድኦ ውስተ ዓራተ ሕማሙ፣ ወይመይጥ ሎቲ ከሎ ምስካቢሁ እምደዌሁ፤ አንሰ እቤ እግዚአ ተሣሃለኒ፣ “ ሐሚሙ ምስ ደቀሰ እግዚአብሔር ይድግ፤ ካብ ሕማሙ ድማ የሕውዮ። እነ ኸእ ኦ ጎይታይ በዲሊካ እየ እሞ ምሓረኒ ካብ ሕማመይ ከአ አሕውየኒ” መዝ. 41:3-4።

**መዝሙር:** በዚ ሰንበት ዘመግባታ “ንአዳም አምላኹ ሰንበት ንዕረፍቲ ሰርዐ አይሁድ ንኢየሱስ ብናይ መን ስልጣን ኢኻ እዚ እትገብር ዘሎኻ በልዎ ንሱ ኸእ እነ እገብር አሎኹ ንሰኹም ከአ ብግብረይ እመኑ እነ ጎይታ ሰንበት እየ ንምሕረት ከአ አብእ እየ ንአይ አብ ምድሪ ሓጢአት ክሓድግ ተፈቐዱለይ እዩ። ናጽነት ክሰብኽ ንዕዉራት አዲንቶም ከብርሃሎም ከአ አቦይ ልኢኹኒ እዩ” ዝብል ንዝምር።

ዘመን ጾም ናይ ምሕረት ሕድገት ጊዜ እዩ። መድኃኒና ኢየሱስ ክርስቶስ በዚ ሰንበት ብዝተፈላለየ ሕማም ዝሰቐዩ ንዝነበሩ ከም ዘሕወየ ማለት ልሙሳት፣ ዕዉራት፣ ሓንካሳት ከምኡ ብሩኹሳት መናፍስቲ ይሰቐዩ ንዝነበሩ፣ ብሕማም መጸገኑ ዝሰቐዩ ዝነበሩ ካብ ኩሉ ሕማምም ብምዓልቲ ሰንበት ከም ዘሕወዮም ናይ ሎሚ ወንጌል ይነግረና። ደቂ ሰብ ብዝተፈላለየ ሕማም ከም ዝሰቐዩ ኩሉ ጊዜ እንርእዮ ነገር እዩ። ኩሉ ሕሙም ክሓዊ ይደሊ። ክንሓዊ ኢልና ዘይንገብር ነገር የለን ንንዝብና ጊዜና ኩሉ ዘሎና ምእንቲ ጥዕናና ክነጥፍኦ ድሕር አይንብልን ኢና። ጥዕና መዘና የብሉን ኩሉ ድሕር ጥዕና እዩ። ሎሚ ብዝያዳ ዘገድሰና ዘሎ መንፈሳዊ ጥዕናና እዩ። እዋን ጾም ከአ መድኃኒት መንፈስ ዝርከበሉ ጊዜ እዩ። መንፈሳዊ ጥዕናና ሎሚ አብ ቅድሚ ሓኪምና ዝኾነ ኢየሱስ ቀሪብና ክንሓዊ ሕማምና ንንገር። ሕማሙ ዝሓብእ ሰብ ክሓዊ ከቢድ እዩ ነፍሲ ወከፍና አብ ልብና አቲና ምስ ሰማያዊ አቦና ሕማምና ንተአመን።

ንኹልና ዝቐርበልና ሕቶ ክትሓዊ/ውዱዶ ትደልዩ እዩ። እናተሰቐየ እሞ ሰባት ዝርእይዎ ስቓይ ሓዙ ክነብር ዝደሊ የለን። ንሕና ብባህርና ሕማምና ክንገልጽ ፍቓደኛታት አይንከውንን ኢና እዚ ግን ንሕማምና የግድዶ። ኢየሱስ ሎሚ አብ ጎንና ቀሪቡ ጸገምና ሕማምና ክሰምዕ ክንገልጸሉ ይደሊ አሎ። ፍቓደኛታት ከይኮና ንሱ እውን ከሕውየና አይክእልን እዩ። እታ ሓንሳብ ዝሃበና ነጻነት ከሕድገና አይደልን እዩ፣ ከይደለና ከሕውየና ዘይክእል ኮይኑ ዘይኮነ ንሱ ብፍቓዱ እቲ ደለት ካብን ክብገስ ስለ ዝደለ እዩ።

አብ ናይ ሎሚ ወንጌል እንተ ረኤና እዚ ን38 ዓመት አብ ዓራት ዝማሰነ ሰብ ብተስፋ ሓደ መዓልቲ ክሓዊ እኸእል እየ ኢሉ እና ተጸበየ እየ ኢየሱስ ረኺብዎ። አብዚ

ብዙሕ እንምሃሮ አሎ። እግዚአብሔር ብብዙሕ መገዲ ምሕረቱ ይህበና ሓደ ካብዚ ማጨሎት እዩ። አብ ዓድና ዝተፈላለዩ ማጨሎታት አለዉ ብዙሓት እውን አብኡ ከምዝሓወዩ ዝነግሩ አለዉ ግን ኩሉ አብ ማጨሎት ዝተሓጸበ ይሓወ ማለት አይኮነን። እዚ አብ ማጨሎት ቤተ ሳይዳ ዝተገብረ አምሳል ጥምቀት እዩ። ብጥምቀት ካብ ኃጢአትና ንነጽሕ። አብ ቤተ ሳይዳ ሓደ ሰብ እዩ ሓውዩ ብጥምቀት ግን ኩሎም ዝተጠምቁ ይሓውዩ። ኢየሱስ ነዚ ንዓመታት ማሲኑ ዝነበረ ሰብ ክትሓወዶ ትደሊ እናበለ ሓቲትዎ፤ ምናልባት እዚ ሕቶ ነቲ ሕሙም ገሪምዎ ይኸውን እንተ ዘይደሊ ድኣ አብዚ እንታይ ክገብር መጺኤ እዉ ምበሎ እንተኾነ ንሱ ዝበሎ እዉ እንተ ኾነ ሰባት ይቕድሙኒ ኮይኖም ዝሕግዝ የብለይን እናበለ ሓሳቡ ገሊጹ ዝሕግዞ እንተ ረኸበ ኢሉ።

“ተንሰእ ዓራትካ ጸርካ ኪደ” ዝብላ ቃላት ምስ ሰምዐ ብቕጽበት ሓውዩ ይብለና ወንጌል። ቃላት ኢየሱስ መለከታዊ ሓይሊ ዘለዉን ስለ ዝኾና ነቲ ሕሙም ከሕውያኦ ደቕቕ አይወሰደን። ወዮ ሰብአይ ንዓመታት ማሲኑ ዝነበረ ከም ኩሉ ሰቡ ሓውዩ ንአምላኹ ከመስግን አብ ቤተ መቕደስ አትዩ። ኢየሱስ ኩሉ ጊዜ ክንሓወዩ ካብቲ ንዓመታት ጸቕቱ ዝሕዘና ዘሎ ብዝያዳ መንፈሳዊ ሕማምና ክንሓወዩ ሎሚ እውን አፍደገ ምሕረቱ ክፋት እዩ። ንሱ ብካህናቱ ገሩ “እነ ካብ ሓጢአትካ/ኪ እፈትሓካ/ኪ አሎኹ” ኢሉ ብሰም ሰላሴ ክፈትሓና እንክሎ ሽዑ ንሽዑ ካብ ኃጢአትና ንነጽሕ።

በዚ እዋና ክንሓወዩ እንታይ ንግበር ነፍስወከፍና ክንሓውየሉ ዝግብእና ሕማማት አሎና፤ እንታይ እዩ ሕማምና ስለምንታይከ ንዓመታት ጸርናዮ ክንከይድ እንደሊ? መንዩ ከሕውየና ዝኸእል?

ወንጌል ነቲ ቀንዲ ነገራት እዩ ዝሕብረና፤ ክንሓወዩ እንተ ኾና ነዚ ዝስዕብ ክንገብር አሎና፡

- **ክንሓወዩ ድለት ክህልወና አለዎ።** ሕሙም ክሓወዩ ዝክአሎ ክገብር አብቲ ክሓውየሉ ዝኸእል ክኸይድ፤ ንስቓይ ሓሊፉ ራህዋ ከም ዝመጽኦ ርእዩ ክኸእል ይግብእ። ብትዕግስቲ ንስቓይ ብዓይኒ ምሕረት ርእዩ እንተ ኸአለ ሕማሙ ጊዜ እንተ ወሰደ እውን ክሓልፎ ይኸእል እዩ። አብ ጉዕዞ ምሕዋይ ዝርከብ ሰብ ድለቱን ሞራሉን ወሳኒ እዩ፤ ከምኡ ክኸውን እንክሎ ተኸእሎ ናይ ምሕዋይ አሎ። አብ መንፈሳዊ ሕውየት ልክዕ ከምኡ እዩ። እግዚአብሔር ብተአምራት አይ ኮነን ካብ ኃጢአትና ዘንጽሓና፤ ካብ ዓዘቕቲ ኃጢአትና ክንሓወዩ ናታትና ድለትን ተበግሶን የድሊ። ንጉዕዞ ንስሓ ክንተሓሓዞ አሎና። በዲላ ተጋግዮ ክሳብ ዘይበልና ክንሓወዩ ከቢድ እዩ።
- **አብ ኢየሱስ ክንቀርብ አሎና።** ምሕረት ካብ አምላኽ እዩ ዝውሃበና። ምስኡ ክንራኸብ ጸገምና ክንገልጸሉ፤ ልብና ከፊትና እቶ ክንብሎ፤ እሞ ምስኡ ዕላል ክንጅምር ይግብእና። አምላኽ ክሳቕ ዝደልዮ ሰብ የለን፤ አብ ገለ ዘረባና እዚ አምላኽ እንታይ ገሪዮ እናበልና ንጸገምና አብ አምላኽ እንጽዕን አሎና። እዚ ግን ጌጋ እዩ፤ አምላኽ መሓሪ ፈቓር እዩ። አብ ገለ እዋን ምስጢር አምላኽ ስለ ዘይግለጸልና ክንፈልጦ አይንክእልን ኢና ካባና ዝድለ ንኹሉ አብ አምላኽ አቕራብና ክንክእል።
- **ሎሚ ክንሓወዩ ኃጢአትና ክንሳሕ አሎና፡** በዚ ሎሚ ንብዙሓት ዝኸብደም አብ መንበረ ኑዛዜ ቀሪብካ ብኃጢአትካ ምእማን እዩ። ከይተናዘዘኩ ክንደይ ገሪ

አሎኹ ኢልና ሕልናና ክንፋትት አሎና። ወላ እውን 38 ዓመት ከምዚ ልሙስ ሰብ ንግበር ሎሚ እውን ምሕረት አምላኽ ክፉት እዩ። ኃጢአቱ ዘይንሳሕ ሰብ ሰላም ሓጎስ ቅሳነት ክረክብ ከቢድ እዩ። ክንሳሕ ግድን እዩ። ጊዜ ጸም ብፍሉይ ብኃጢአትና ተአሚና ንሥጋን ደምን ክርስቶስ ብንጽሕ ልቢ ክንቅበሎ ይግባእ። ሎሚ ነቲ ኃጢአትና ከይንንሳሕ ዓጊቱና ዘሎ ዝኾነ ኃጢአትና ንሰዓሮ። አብ አምላኽ ንመለስ።

ኃጢአቱ ተአሚኑ አብ ክርስቶስ ዝቐረበ “ተንስእ ኃጢአትካ ተሓዲጉልካ/ኪ እዩ” ዝብላ ቃላት እዩ ዝሰምዕ። ሎሚ በዚ ቅዱስ እዋን ጸም አርብዓ አብ ጉዕዞ ንሱሓ አብ ዘሎናዮ እዋን አብ ልብና አቲና ምስ አምላኽናን ከማና ምስ ዝበሉ ዕርቂ ንፍጠር። እንተ ተነሳሕና ክንፋዊ ምስ ሰብ ክንሕወስ ኢና ንአምላኽ ከአ ክንመስሎ ኢና።

ኦ ኢየሱስ አምላኽይ ካብ ኃጢአተይ አንጽሓኒ ነቲ ንዓመታት አብ ልበይ ዓቕረዮ ዝገግዝ ዘሎኹ ክፍአተይ ሎሚ ካብኡ ክነጽሕ እንታይ ትደሊ በለኒ አነኽ ክነጽሕ እዩ።

አባ ንጉሠ ፍሥሐ